

ఉప్పెవలిది?

తెల్లారి నాల్గు గంటలకి అలారం మోగింది. విజయ బద్దకంగా చేయించాచి అలారం నోరు నొక్కింది. 'ఏమండి, వంశిని కాస్త లేపుదురా' మత్తులోంచి అంది.

'అబ్బ నీవు లేపు, నేనెలాగో ఐదున్నరకి లేవాలి. ఓ గంటయినా పడుకోనీ నన్ను' విసుగ్గా అటు తిరిగిపోయాడు శేషగిరి.

ఇంక తప్పదన్నట్లు విజయ లేచి కొడుకు గదిలోకి నడిచింది. "వంశీ, లేవరా, నాల్గు అయింది.. లే.. లే..." తట్టిలేపింది. వంశీ గాఢ నిద్రలోంచి ఉలిక్కి పడి లేచాడు. కళ్ళు బలవంతాన విప్పి 'నిద్రోస్తుంది అమ్మా.. స్లీప్ కాసేపు పడుకో నీయి, నేనివాళ లేవను, ఐదుకి లేపు" ముసుగుబిగించాడు. విజయ కోపంగా దుప్పటి లాగింది. "అబ్బబ్బ, ఏమిటా రోజూ గోల, లే ముందు, లేచే వరకు బద్దకంగా వుంటుంది. వెళ్ళి మోహం కడుక్కునిరా టీ చేసి యిస్తాను." కుదిపి కుదిపి కూర్చోపెట్టింది. గ్లాసులో నీళ్ళు చేతిలోకి తీసుకుని కళ్ళు తుడిచింది. 'స్లీప్ అమ్మా, నీకు దండం పెడతాను, రేపుచదువుతాను, యివాళకి వదిలేయి' మళ్ళీ మంచం మీదకి వరిగాడు. "ఏం ప్రాణం తింటున్నావురా బాబూ, నీ చదువు కాదుగాని చచ్చేబాధగా వుది నాకు అలారం పెట్టినా ఆపేసి పడుకుంటున్నావని నేను వచ్చి లేపినా గోలే నీతో, ప్రతిరోజూ యిదే గోల, చదువకపోతే ఎలా, లే ముందు, బాత్ రూమ్ కి వెళ్ళిరా..." అరిచింది. పక్క గదిలోంచి 'వంశీలే' అంటూ శేషగిరి అరవటంతో ఏడుపు మోహంతో లేచి విసవిస బాత్ రూంలోకి వెళ్ళాడు.

ఇంటర్ సెకండియర్ చదువుతున్న వంశీకి మొన్న పదిహేడు వచ్చింది. పరీక్షలు యింకా రెండు నెలలు వున్నాయి. ఇంటర్ మొదటి సంవత్సరం నుంచే ఎమ్ సెట్ కోచింగ్ యిచ్చే కాలేజీలో చదవడం ఆరంభించాడు. ఆ కాలేజీ రెండున్న

రకీ అయ్యాక, ఎమ్సెట్ కోచింగ్ సాయంత్రం నాలుగున్నర వరకు వుంటుంది. ఎమ్సెట్ కోచింగ్ ముందునించి ఆరంభించింది.

ఇంటర్ రెండో సంవత్సరం పూర్తి అవుతుంది. వంశీ లెక్కల్లో, సైన్స్లో వీక్గా వున్నాడని ట్యూషన్ పెట్టించారు. ఆ లెక్కల ట్యూషన్ కోసం ఉదయం ఘస్ట్ బ్యాచ్కి 6 గంటలకల్లా వెళ్ళాలి. ఆ లెక్కల టీచర్ ఎంత బిజిఅంటే ఉదయం అరు నించి ఏడు ఒక మ్యాచ్, ఏడునించి ఎనిమిది వరకు రెండవ బ్యాచ్, మళ్ళీ సాయంత్రం ఆరునించి ఎనిమిది వరకు రెండ బ్యాచ్లు. ఆయన లెక్కల లెక్చరర్గా రిటైర్ అయ్యాక ఆయన సంపాదన మరింతలు పెరిగింది. ప్రైవేట్ సంపాదన కాక రెండు ఎమ్ సెట్ కోచింగ్ కాలేజీలు పోటీపడి ఓ గంట పాఠం చెప్పడానికి ఏడాదికి లక్ష యిచ్చికారు యింటికి పంపిందింపుతారు. ఆయన లెక్కల్లో దిట్ట. పిల్లలకి అర్థం అయ్యేట్టు చెప్తాడని, స్ట్రీక్ అని పేరుంది. ఉదయం ఎమ్సెట్ వారికి, సాయంత్రం ఐ.ఐ.టి. వారికి ట్యూషన్స్ చెప్పుతాడు. వీధికో కోచింగ్ సెంటర్, వీధికో ప్రైవేట్ కాలేజీలు వచ్చి తల్లిదండ్రులకి ఎమ్సెట్ పిచ్చి ముదిరాక లెక్కలు, సైన్స్ టీచర్ల పంట పండింది. ఉదయం ఏ స్కూటర్లు మీదో దింపి రావాలి. ఆయని చ్చిన లెక్కలు ఏ రోజువి ఆరోజు చేసి చూపకపోతే ఆ రోజు క్లాస్లోంచి పంపేస్తారు. అంచేత వంశీని నాలుగంటల కల్లా లేపి కూర్చోపెట్టి హోం వర్క్ చేయించాలి. ఇంటర్ చదువుతున్న వంశీకి రోజుకి ఇరవై నాలుగు గంటల్లో ఆరేడు గంటలు నిద్రలో మినహా విశ్రాంతి లేదు.

విజయ, శేషగిరి కొడుకు కోసం టైం టేబుల్ తయారు చేశారు. ఉదయం నాలుగునించి ఐదు లెక్కల హోం వర్క్ ఆరునుంచి ఏడు వరకు లెక్కల ట్యూషన్, ఏడు నించి ఎనిమిది వరకు ఇంకో లెక్చరర్ దగ్గర ఫిజిక్స్, కెమిస్ట్రీ ట్యూషన్, అప్పుడు ఇయంటికి వచ్చి తయారై, తిని కాలేజీకి వెళ్ళాలి. తొమ్మిదినించి రెండు వరకు కాలేజీ-రెండున్నర నించి నాలుగున్నర వరకు కాలేజీలో ఎమ్సెట్ కోచింగ్. యింటికి వచ్చి ఓ గంట రిలాక్స్ అయి రిఫ్రష్ అయి ఏడు నించి తొమ్మిది వరకు కాలేజీ పాఠాలు చదవాలి. తొమ్మిదిన్నరకి నిద్రపోయి నాలుగుంటలకి లేవాలి.

టీ చేసి తీసుకువచ్చి వంశీకిచ్చి, కొడుకు టేబిల్ దగ్గర కూర్చోడం చూసి ఓ గంట పడుకోవచ్చు అనుకుంటూ వెళ్ళింది విజయ. ఐదు వరకు చదివి, కాలకృత్యాలు తీర్చుకొని తల్లి యిచ్చిన పాలు, ఎగ్ తిని ట్యూషన్కి వెడతాడు వంశి, ఐదున్నరకి లేచి రెండు మైళ్ల దూరంలో వున్న ట్యూషన్కి కొడుకుని దింపివస్తాడు శేషగిరి. గత ఏణ్లార్థం నించి ఓ తపస్సులా యింజనీరింగ్ సీటు కోసం కొడుకుతో పాటు తల్లితండ్రులూ కష్టపడుతున్నారు.

వాళ్ల పెదదొడ్డుకు వరుణ్ వంశీ కంటే రెండేళ్లు పెద్ద. రెండేళ్ల క్రితం ఐ.ఐ.టి. పరీక్షలో మంచి ర్యాంక్ సంపాదించి ఖరగ్ పూర్ లో కంప్యూటర్ ఇంజనీరింగ్ చదువుతున్నాడు. స్వతహాగా చాలా తెలివైన వాడు, దానితో పాటు కృషి, తల్లిదండ్రులిచ్చిన సదుపాయాలు వినియోగించుకుని కష్టపడి సీటు సంపాదించుకున్నాడు. వరుణ్ తో పోలిస్తే వంశీ తెలివితేటలూ తక్కువే. పట్టుదల, శ్రద్ధ తక్కువే. “వరుణ్ తో మనకేం ప్రాబ్రమ్ లేకపోయింది. వీడిని ప్రతిక్షణం చదువు చదువు అని చెప్పాల్సి వస్తుంది. వీడికి అసలు చదువుమీద శ్రద్ధ లేదు. ఈ కాంపిటీషన్ యుగంలో చదవకపోతే వీడెందుకు పనికివస్తాడు” అన్న చింత పట్టుకుంది విజయ, శేషగిరిలకి. శేషగిరిరావు ఓ కంపెనీలో ఇంజనీరు. విజయ బ్యాంకి ఉద్యోగిని. దేనికి లోటులేని సంసారం. పిల్లలిద్దరికి మంచి చదువులు చెప్పించడమే తామీయగల్గిన ఆస్తి అని నమ్మే మధ్య తరగతి సంసారులు పిల్లలకి అన్నీ వసతులు కల్పించి, మంచి చదువులు చదివించితే వాళ్ళ భవిష్యత్ గురించి చింత వుండదన్న నమ్మకం. డొనేషన్స్ యిచ్చి సీట్లు కొనే తాహతు లేదు కనుక పిల్లలు కష్టపడి చదవాలి. సీటు తెచ్చుకొవాలి అని మెట్రీక్ నించి పిల్లల చదువు మీదే ధ్యాస, దృష్టి నిలిపి సినిమాలు, షికార్లు, శలవుల్లో వూర్లు అన్ని ఖర్చులు త్యాగాలు చేసి డబ్బు ఖర్చు అనుకోకుండా అడిగిన సబ్జెక్టుకి ట్యూషన్స్ పెట్టించి, పేపర్లు, పుస్తకాలు ఏవి కావాలన్నా కొనియిచ్చి పిల్లల బంగారు భవిష్యత్ కి బంగారు బాట వెయ్యాలని తాపత్రయపడుతున్న వందలు, వేలు తల్లిదండ్రులలో వారూ ఒకరు ఇంటర్ అయి ఎమ్ సెట్ లో సీటు వచ్చేస్తే నిశ్చింతగా ఊపిరి పీల్చుకోవచ్చని వారి ఆశ. ఎమ్ సెట్ లో మంచి ర్యాంక్ రాకపోతే మంచి సబ్జెక్టులో సీటు దొరకదు. డబ్బు కట్టి చదివించడం తాహతుకు మించినదవుతుంది అని రాత్రింబగళ్లు చదవమని పోరుతుంటారు.

తల్లిదండ్రుల ఆలోచనలు అలా వుంటే ఇటు వంశీకి చిన్నతనం నించి ‘చదువు’ అన్నమాట వింటుంటే ఎలర్జి పట్టుకుంది. ఇంట్లో వరుణ్ ఎప్పుడూ చదువుతూనే వుండేవాడు. క్రికెట్ ఆడదామన్నా వచ్చేవాడు కాదు. వంశీకి ఆటలంటే అందులో క్రికెట్ అంటే పిచ్చి. టి.వి. చూడడం, కామిక్కులు చదవడం ఇష్టం. ఒకటో క్లాస్ నించి కూడా తల్లి తండ్రి ‘చదువు చదువు అనడం తప్ప మరోమాట వినలేదనుంటాడు. కాసేపు కూర్చుంటే ‘ఏమిటిరా చదువుకోకూడదూ, నీకెంతసేపూ ఆటలే’ అనేది తల్లి. ‘డోన్ట్ వేస్ట్ యువర్ టైమ్. పరీక్షల ముందు చదివితే చాలనుకోవడం సరిలయిన పద్ధతి కాదు’ అనేవాడు తండ్రి. ఒకటో క్లాస్ నుంచి ట్యూషన్. స్కూలు నుంచి వస్తూనే పక్కింటి ఆంటీ దగ్గర ట్యూషన్ కి వెళ్లాలంటే ఏడుపు వచ్చేది. ‘ఛా - కాసేపు ఆడుకోనియ్యరు’ అని తిట్టుకునే

వాడు. ట్యూషన్ నుంచి వచ్చేసరికి తల్లి ఆఫీసు నుంచి వచ్చి టి.వి. ముందున్న వంశీని చూసి 'పుస్తకాలు తీయి, లెక్కలుచేయి, క్వశ్చన్ ఆన్సరుల చదువు-' అంటూ ఊదరగొట్టేది. ఆదివారం పొద్దుటయినా ఏ క్రికెట్ మ్యాచ్ కో వెడతానంటే క్రిమినల్లా చూసేవారు. ఆదివారం యిద్దరూ యింట్లో వుండే రోజేమో పిల్లల చదువుల పర్యవేక్షణ జరిగేది యింట్లో. ఒక్క ఆదివారం సాయంత్ర తప్ప మిగతా టైమంతా చదువు అన్న మాట విని వంశీకి కోపం, ఉక్రోషం వచ్చేది. 'ఛ వెధవ చదువు. నే చదవను. పరీక్ష తప్పి తల్లి ని తండ్రిని ఏడ్పించాలన్నంత కసిగా వుండేది. ఆరేడు క్లాసులలో అరవై, డెబ్బై మార్కులు చూసి "నీకిప్పుడే అరవైల యితే మెట్రిక్, యింటరులో ఏం చేస్తావు. నీకసలు చదువుమీద ధ్యాస వుంటేగా" అని తిట్టే వారు. 'అన్నయ్య చదివితే నే చదవాలా. వాడో పుస్తకాల పురుగు, వాడికి లెక్కలు బాగా వస్తే నాకు రావాలా. వీళ్ళకి ఎలా బుద్ధిచెప్పాలో నాకు తెలుసు' పన్నెండేళ్ళ వంశీ కసిగా తిట్టుకునేవాడు.

మెట్రిక్ కు వచ్చేసరికి ఫ్రెండ్స్ అందరూ బాగా చదవాలని, ర్యాంకులు తెచ్చుకోవాలని పోటీలు పడడం చూసి, పదిహేనేళ్ళ వంశీ ఆలోచనల్లో కాస్త పరిణితి వచ్చి, కాస్త చదువు మీద శ్రద్ధపెట్టాడు. కాని చదివింది మర్చిపోయే వాడు. అందులో లెక్కలు అసలు బుర్రకెక్కేవి కావు - లెక్కల్లో ఏబై అరవైలు వస్తే నేరస్తుడిని చూసినట్టు చూసేవారు. 'నాకు లెక్కలు రావు... రావు.. అంటే ఎమ్. పి.సి. గ్రూపు తీసుకొమరటారేమిటి'. ఇంటర్లో సైన్స్ గ్రూప్ చదవనని మొండికే వాడు వంశీ.. "ఆర్ట్స్ తీసుకుని ఏం చేస్తావురా. లెక్కలురాకపోతే ట్యూషన్ పెట్టిస్తా, యీ కాలేజీలో చదువుతో పాటు ఎమ్ సెట్ కోచింగ్ కూడా ఇస్తారు. నీవు మనసు పెట్టి చదవితే ఎందుకు రావు లెక్కలు" అని యిద్దరు అదరగొట్టారు. 'అన్నయ్యకి లెక్కలు వస్తే నాకూ రావాలా - వాడు ఇంజనీరింగ్ చేస్తే నేనూ అదే చదవాలా. నాకు లెక్కలుయిష్టం లేదు. నేను ఆర్ట్స్ చదువుతాను. ఇంజనీరింగ్ తప్ప యింకేం చదువులు లేవా. లక్ష రకాల కోర్సులున్నాయి. లక్ష ఉద్యోగ ఛాన్సులున్నాయి. నాకు ఇంటరెస్ట్ లేని చదువులు చదవమనద్దు' వాదించాడు వంశీ.

"చూడరా, నీకు చిన్నతనం - యిప్పుడు అర్థం కాదు చెపితే. బి.ఏ., ఎమ్మీ చదివి ఏం చేద్దామని.. " తల్లి అనునయించింది.

"ఏం, బ్యాంకు పరీక్షలున్నాయి - సివిల్ సర్వీస్ ఎగ్జామ్స్, అనేక కాంపిటీటివ్ ఎగ్జామ్స్ వున్నాయి. హోటల్ మేనేజ్మెంట్, కేటరింగ్, ఎమ్బిబీ ఎన్నో వున్నాయి కోర్సులు."

“చూడు వంశీ, ఆర్ట్స్ తీసుకుకంటే నీ భవిష్యత్తు ఎలా రూపుదిద్దుకుంటుందో ఆఖరువరకు అర్థం కాదు. సివిల్ సర్వీసెస్ అని మాత్రం సుళువా. వాటికీ చదవాలి. వెళ్ళిన అందరికీ వచ్చేస్తుంది. రాకపోతే నీ బి.ఏ, ఎమ్మీతో ఏం చేస్తావు. ఎమ్సెట్ అయితే ఇంటరు తర్వాత ఏ లైనులోకి వెడతావో ఖచ్చితంగా తెలిసి నిశ్చింతగా వుంటుంది నీ మంచి కోసమే చెప్తున్నాం అర్థం చేసుకో. పోనీ ఐ.ఐ.ఠికి నీ కెపాసిటీ సరిపాదని మాకూ అర్థం అయింది. అందుకే ఎమ్సెట్ ప్రీపేర్ అవమంటున్నాం...”

“ఎమ్సెట్ రాకపోతే ఏం చేస్తారు. ఇదిగో ముందే చెపుతున్నా, నాకు రాదు, తర్వాత నన్ననొద్దు, డిసప్పాయింట్ అవద్దు” వంశీ కోపంగా అన్నడు.

“రాదు, రాదు అంటే ఏది రాదు. మనసుంటే మార్గం వుంటుంది. దేనికన్నా పట్టుదల వుండాలి. రెండేళ్ళు కోచింగ్ వుంటుంది. ట్యూషన్స్ పెడతాం. కష్టపడి చదువు. రాకపోతే అప్పటి సంగతి ఆలోచిద్దాం” తండ్రి అనాడు అన్ని కోణాలనించి విశదీకరిస్తూ.

ఇంట్లో తల్లిదండ్రులు, ఎవరింటికి వెళ్ళినా ఫ్రెండ్స్ తల్లిదండ్రులు అందరూ తమ తమ పిల్లలను ఎమ్సెట్ కి తయారు చేస్తూండడంతో, అందరి పెద్దవాళ్ళు యిలాగే వాదిస్తుండడంతో యింకో ఛాయిస్ లేదుకాబోలు అనిపించింది వంశీకి. తప్పక ఎమ్.పి.సిలో చేరాడు. కోచింగ్ లు, ట్యూషన్స్ మొదలయ్యాయి. ఫస్ట్ టరమ్ లో లెక్కలు, ఫిజిక్స్ లో మార్కులు తక్కువ రావడంతో తమ చదవలేనన్న దిగులు పట్టుకుంది వంశీని. తల్లి తండ్రి కూడా దిగులుపడ్డారు. వాడన్నట్టు వాడికీ లెక్కలు రావు గాబోలు అన్న చింత పట్టుకుంది. దాంతో యింకా చదువు చదువు అన్న మాట ఎక్కువైంది. ప్రయివేట్లో రామ్మూర్తి మాస్టారు మరింత నూరసాగారు. రోజుకి ఏభై లెక్కలీచ్చి హోంవర్కు చేయమనే వాడు. కాలేజీ చదువు - కోచింగ్, ట్యూషన్స్, హోంవర్కులతో - నిమిషం తీరికలేక చదువంటే బెదురు పట్టుకుంది వంశీకి. కాస్త ఆఫ్ యియర్ లో యింప్రూవ్ అయినా అతను ఎంత మానసిక వత్తిడికి గురిఅవుతున్నది తల్లి తండ్రి గమనించలేక పోయారు. సరిగా నిద్రలేక, విపరీతమైన శారీరక, మానసిక శ్రమ, టెన్షన్ తో, నీరసంగా, కళ్ళకింద నల్ల చారలతో మనిషి దిగాలుగా కన్పించసాగాడు. కొడుకు అలిసపోతున్నడని గుడ్లు, పాలు, కంప్లాన్లు యివ్వసాగింది విజయ.

‘ఈ రెండేళ్ళు కష్టపడాలిరా నాయనా, నా ఆరాటం అర్థం చేసుకో, నీ కోసమే యిదంతా’ అనేది విజయ. వంశీలో చలాకితనం పోయి గంభీరత చోటు చేసుకుంది. మాటలు తగ్గించాడు. పుస్తకలు ముందేసుకుని కూర్చుంటాడు గాని

బుర్రలోకి ఏమి ఎక్కేది కాదు. మొదటి సంవత్సరం ఎలాగో అయింది. రెండో సంవత్సరం చదువు వత్తిడి మరింత పెరిగింది.. వున్న చదువు కాక రకరకాల ట్యూటోరియల్ పేపర్లు ఆన్సరు చేయమనేవారు. తమలాంటి మధ్యతరగతి వాళ్ళు యీ కాంపిటీషన్ల యుగంలో, యీ రిజర్వేషన్ల దేశంలో చదవక తప్పదు అన్నది వంశీకి అర్థమైనా అంత చదువు అతని శక్తికి మించిందని పించసాగింది. ఇంటరు పరీక్షలకి చదవాలి. చదవగానే ఎమ్సెట్ - కెసెట్ అవికాక యింక రెండు మూడు ప్రెవేట్ యింజనీరింగ్ కాలేజీల ఎంట్రన్స్లు రాయాలి. ఒకదానో కాకపోతే యింకో దానోనైనా రావాలి అని నాలుగైదు పరీక్షలకు అప్లికేషన్స్ తెప్పించి నింపి పంపారు. యివన్నీ ఆవ్వాలంటేయింకా యిలా నాలుగైదు నెలలు చదవాలి. యింత చదువు నే చదవలేను, చదవలేను అనివంశీ బెంబేలు, పడసాగాడు.

ఇంటరు పరీక్షలు మొదలయ్యాయి. పరీక్షల సగంలో పేపర్లు లీకయ్యాయని పరీక్షలన్నీ రద్దుచేశారన్న వార్త! ఈ పరీక్షలు మళ్ళా నెలరోజుల తర్వాత జరుపుతారు అన్న వార్త ఏడు లక్షలమంది విద్యార్థులని, వారి తల్లిదండ్రులని దిగ్రాంతిలో పడేసింది. వారి అక్రోశం, ఆక్రందన మాటలకందనివి. ఈ ఎండల్లో రాత్రనక పగలనక కష్టపడి చదివిన విద్యార్థుల మానసిక స్థితి వర్ణనాతీతం. ఇంటరు పరీక్షలయ్యాక ఐ.ఐ.టి. ఎంసెట్ మీద మనసు, సమయం కేంద్రీకరించాలను కన్నవారు, శెలవుల్లో యిటు అటు వెళ్ళాలనుకున్నవారి ప్లానులన్నీ తలకిందులయి విద్యార్థుల నిస్పృహ, నిరాశ వేదన అనుభవించిన వారికే అర్థం అవుతుంది. భగవంతుడా మళ్ళీ చదవాలా అన్న ఆక్రోశం! పుట్టగొడుగుల్లా వీధికో కోచింగు సెంటరు, ప్యేటు కాలేజీలు వెలసి తమ కాలేజి పేరు కోసం, పర్సంటేజ్ కోసం అడ్డదారులు తొక్కి, డబ్బు వెదజల్లి పేపర్లు కొని పిల్లల చేత ఆన్సర్లు రాత్రికి రాత్ర కంఠతా పట్టించి పరీక్షలలో ర్యాంకులు సంపాదించి పేపర్లలో ప్రకటనలు ఇచ్చి విద్యార్థులని, తల్లిదండ్రులని ఆకర్షించి బిజినెస్ పెంచుకోవాలన్న కొందరి స్వార్థపరత్వానికి ఇన్ని లక్షలమంది బలయిపోయారు. విద్యని వ్యాపారంగా మార్చి, లక్షలార్జించడమే ధ్యేయంగా పెట్టుకున్న వారిని శపించనివారు లేరు.

“ఏమిటోరా నీ ఖర్మ, ముందునించి వద్దు వద్దు అన్న నీగోల ఎలావుందో జరిగేవీ అలాగే జరుగుతున్నాయి. మా ఖర్మ - కథ మళ్ళీ మొదటికొచ్చిందన్న బాధతో విజయ బాధగా అంది. “ఏదో ఈ పరీక్షలయితే కాస్త ఎమ్సెట్కి బాగా చదవచ్చు అనుకుంటే ఇలా అయింది. శేషగిరి నిస్పృహగా అన్నాడు. వంశీకి అయితే ఏడుపుముంచుకువచ్చింది. గదిలోకి వెళ్లి చిన్నపిల్లాడిలా ఏడ్చేశాడు. భగవంతుడా

మళ్ళీ చదవాలా అన్న ఆలోచనతో డీలాపడిపోయాడు. వారి బాధలో వారున్న విజయ, శేషగిరి వంశీ మానసిక స్థితిని సరిగా అంచనా వేయలేకపోయారు.

ఉదయం వంశీని లేపడానికి వచ్చిన విజయ 'వంశీ' అంటూ ఒక్క గావు కేక పెట్టింది. 'ఏమండీ' అంటూ దిక్కులు పిక్కటిల్లేలా అరిచింది. కేకలకి పరుగు నవచ్చిన శేషగిరి నిలువుగుడ్డేసి నిలబడిపోయాడు. వంశీ శరీరం ఫ్యానుకి వేలాడుతుంది. వంశీ రాసిన ఉత్తరం టేబుల్ మీద రెపరెపలాడుతుంది.

“మమ్మీ డాడీ - నేను చేసిన ఈ పని మీకు దుఃఖం కలిగిస్తుందని తెలుసు అమ్మా నాకు చదువంటే భయం వేస్తుంది. నేను ఈ చదువులు చదవలే నమ్మా. ఒకటో క్లాసు నడంచి 'చదువు చదువు అన్నమాట మీనోట విని విసుగెత్తి పోయాను. ఇంత పెద్ద చదువులు నావల్ల కాదని మొత్తుకున్నా మీరు వినరు. ప్రతి తల్లి తండ్రి మీలాగే పిల్లల భవిష్యత్తు బాగుండాలని కోరుకుంటారు, కానీ అందరూ డాక్టర్లు, ఇంజనీర్లే కావాలంటే ఎలా? అన్నయ్యకి తెలివి తేటలున్నాయి - వాడికి ఇంజనీరింగు చదువంటే ఇష్టం కనుక చదివాడు. ఆసక్తిలేని, నాకు రాని చదువు బలవంతంగా చేస్తే నాకు వస్తుంది. ఈ చదువు టెన్షన్లో నా మెదడులో నరాలు చిట్టిపోతున్నాయి ఏం చదువుతున్నానో నాకే తెలియడంలేదు. మార్కులు రాకపోతే మరింత చదువు అంటారు.

అమ్మా, అందమైన బెలూనులో గాలివూది ఆకాశంలో ఎగురుతుంటే చూచి ఆనందించాలని అందరికీ వుంటుంది. కాని కెపాసిటీని మించి ఇంకా పెద్దది అవాలన్న ఆరాటంతో గాలి వూదితే బెలూన్ ఫట్మని పేలిపోతుంది. నా పరిస్థితి అదే! చిన్నతనంనుంచి ఒక్క క్షణం నన్ను రిలాక్స్డ్గా వుండనీయలేదు. మీ కొడుకు గొప్ప చదువులు చదువుతున్నడన్న గర్వం కావాలి. మీ కొడుకు ఇంజనీరని చెప్పుకోవడం కావాలి. ఐ.ఐ.టిలో చదువుతన్నాడంటే గొప్ప, ఐటిఐలో చదువుతున్నాడనటంలో చిన్నతనం. ఇంజనీరింగు కాక ఏ కాటరింగో, హోటల్ మేనేజ్మెంట్, టెక్స్టైలు డిజైనింగ్, ప్రింటింగ్ టెక్నాలజి లాంటి చదువులు మీ కంటికి ఆనవు. మీలాంటి తల్లిదండ్రులు అందరూ ఈ ఎమ్సెట్ పిచ్చిలో పడబట్టే, మీ విక్నెస్ని క్యాష్ చేసుకునేందుకు వీధికో కోచింగ్ సెంటర్లు వెలుస్తూ లక్షలార్జిస్తున్నాయి. పేపర్లు కొని విద్యార్థుల భవిష్యత్తుతో ఆటలాడు తున్నారంటే మీలాంటి తల్లిదండ్రుల వేలంవెద్రివల్లే కాలేజీలో సరిగా పాఠాలు చెపితే ఈ కోచింగ్లు ఎందుకని! ఇదివరకు ఇంజనీర్లు, డాక్టర్లు చేసినవారికి ఈ కోచింగలుండేవా! తెలివివున్నా లేకపోయినా, అర్హత వున్న లేకపోయినా, ప్రతివాళ్ళు ఈ ఎమ్సెట్లకి ఎగబడి పిల్లలని వేలకివేలు ఖర్చుపెట్టి చదివించాలన్న ఈ పిచ్చివల్లే విద్య వ్యాపారం

అయిపోయింది. ఇంజనీరింగు చదవకపోతే నాకు భవిష్యత్ లేదని మీ ఉద్దేశం. మీకోసం నా శక్తికి మించి ప్రయత్నించాను. కాని ఈ పరీక్షలు ఇలా ఔట్ అయి నాశక్తి మీద నాకే నమ్మకం సడిలింది. మళ్ళీ చదవాలి. ఆ పరీక్షలకి ముందు ఎమ్సెట్ రాయలి. కె.సెట్. రాయాలి. ఇంకా రెండు కాలేజీల పరీక్షలు రాయాలి. ర్యాంకు రాకపోతినా ఆప్సోసాప్సో చేసి ఏ ప్రైవేటు కాలేజీలోనో చదివిస్తారు. అక్కడ నాలుగేళ్ళు చదివి గట్టెక్కాలి. అదయ్యాక అమెరికా పాట మొదలుపెట్టారు. జి.ఆర్.ఇ.లు, టోఫల్ రాయాలి. అక్కడికి వెళ్ళి అంట్లుతోముకంటూ రెండేళ్ళు ఎం.స్. చదవాలి. ఇంకా వీలయితే ఇంకో రెండు మూడేళ్ళు చదివి డాక్టరేట్ తెచ్చుకోవాలి. నాకిదంతా తల్చుకుంటేనే వణుకు వస్తుంది. నేను చదవలేనమ్మా ఇంత చదువు. బతికుంటే చదువు చదువు అని చంపుతారు మీరు చచ్చిపోతే ఇంకా చదువు అని చంపరుగా మీరు, అందుకే పారిపోతున్నాన.

అమ్మా, మీ కోరికలు, ఆశలు, కలలు, తీర్పుకోవడానికి పిల్లల్ని బలిపశువులు చేయకండి. వాళ్ళు మోయలేని బరువు నెత్తిన ఎత్తి వాళ్ళని కృంగదీయకండి. విదేశాల్లో మాదిరి నిజంగా తెలివి, ఆ సబ్జెక్ట్ మీద ఇష్టంవుంటేని చదువుతారు. ఎవరికి వచ్చింది వారు చదువుతారు. ఎవరి శక్తికి తగింది వాళ్ళెన్నుకుంటారు. ఏ చదువుకైనా నామోషి అనుకోరు ఏ చిన్న ఉద్యోగమన్నా చేసి తమ కాళ్ళమీద తామునిలబడే ప్రయత్నం చేస్తారు. మన తల్లిదండ్రుల ఆలోచనా విదానం మారాలి. అలాంటి ధోరణి అలవర్చుకుని పిల్లల ఇష్టాష్టాలు గమనించి ఆ టైములో ప్రోత్సహించాలి అప్పుడే ఈ చదువులు కాంపిటీషన్లు. ఈ నిరుద్యోగ పర్వాలు, విద్యని వ్యాపారంచేసే వారి ఆటలు ఆగుతాయి. నేనీ దేశంలో అందులో ఆంధ్రదేశంలో పుట్టకుండా వుంటే ఇలా అర్ధాంతరంగాభయపడి, జీవితం నించి పారిపోయే రోజు వచ్చేది గాదు.

నేనీ పని చెయ్యడానికి కారణం మీ అత్యశా, నా అసమర్థతా, ఈనాటి విద్యావస్థ.. తప్పెవరిది అన్న నా ప్రశ్నకి నాకు జవాబు దొరకలేదు. ఇది చూసినా మీలాంటి తల్లిదండ్రులు తమ ఆలోచనా ధోరణి మార్చుకోవాల్సిన తరుణం వచ్చిందని గ్రహిస్తే అంతేచాలు - వంశీ”

“వంశీ”, శేషగిరి, విజయల ఆక్రందన ఎంత మంది తల్లిదండ్రులకి వినిపించిందో మరి.

(ఆంధ్రజ్యోతి వీక్షి - 1994)